

பிரசார் பாரதி

அகில இந்திய வானொலி, சென்னை-4

21 05 2026

7 15

வியாழக்கிழமை

காலை

தலைப்புச் செய்திகள்

1. பிரதமர் திரு. நரேந்திர மோடி தமது 5 நாட்கள் பயணத்தை நிறைவு செய்து தாயகம் வந்தடைந்தார்.
2. மேற்குவங்க மாநிலத்தின் ஃபால்டா சட்டப்பேரவை தொகுதியில் மறு வாக்குப்பதிவு சற்றுமுன் தொடங்கியது.
3. முன்னாள் பிரதமர் ராஜீவ் காந்தியின் 35ஆம் ஆண்டு நினைவு தினம் இன்று தீவிரவாத எதிர்ப்பு தினமாக கடைபிடிக்கப்படுகிறது.
4. எபோலா வைரஸ் தடுப்புக்காக இரண்டு வகை தடுப்பூசிகள் உருவாக்கப்பட்டு வருவதாக உலக சுகாதார அமைப்பு தெரிவித்துள்ளது.
5. 18 வயதுக்குட்பட்டோருக்கான இந்தியா - ஆஸ்திரேலியா அணிகளுக்கு இடையேயான நான்காவது மற்றும் இறுதி ஹாக்கிப் போட்டி டிராவில் முடிவடைந்தது.

--- இனி விரிவான செய்திகள் ---

<<<<>>>>

பிரதமர் திரு. நரேந்திர மோடி தமது 5 நாடுகள் பயணத்தை நிறைவு செய்து புதுதில்லி வந்தடைந்தார்.

ஐக்கிய அரபு எமிரேட்ஸ், நெதர்லாந்து, நார்வே, ஸ்வீடன் மற்றும் இத்தாலி நாடுகளில் அவர் மேற்கொண்ட பயணத்தின் மூலம் அந்நாடுகளுடன் வர்த்தகம், முதலீடு, சுற்றுலா, எரிசக்தி உள்ளிட்ட பல்வேறு துறைகளில் ஒப்பந்தம் கையெழுத்தானது.

இதற்கிடையே தமது இத்தாலிப் பயணம் ஆக்கப்பூர்வமாக அமைந்ததாக பிரதமர் கூறியுள்ளார்.

இதுகுறித்து அவர் வெளியிட்டுள்ள சமூக வலைதளப் பதிவில், இத்தாலிப் பிரதமர் ஜார்ஜியா மெலோனியுடன் பல்வேறு துறைகள் குறித்து தாம் ஆலோசித்ததாக தெரிவித்துள்ளார்.

இதன் காரணமாக இந்தியா இத்தாலி இடையேயான நட்புறவு மேம்படும் என்று அவர் கூறியுள்ளார்.

இது எதிர்காலத்தில் இரு நாடுகளுக்கு இடையேயான ஒத்துழைப்புக்கு புதிய உத்வேகத்தை அளிக்கும் என்றும் பிரதமர் குறிப்பிட்டுள்ளார்.

<<<<>>>>

மேற்குவங்க மாநிலம் தெற்கு 24 பர்கானாஸ் மாவட்டத்தில் உள்ள ஃபால்டா சட்டப்பேரவை தொகுதியில் மறு வாக்குப்பதிவு சற்றுமுன் தொடங்கியது.

மாலை 6 மணி வரை வாக்குப்பதிவு நடைபெறுகிறது.

இரண்டு சுயேச்சை வேட்பாளர்கள் உட்பட மொத்தம் 6 வேட்பாளர்கள் களத்தில் உள்ளனர்.

திரிணாமுல் காங்கிரஸ் கட்சி வேட்பாளர் திரு. ஜஹாங்கீர் கான் இத்தேர்தலில் போட்டியிடவில்லை என்று அறிவித்துள்ளார்.

எனினும் வேட்புமனுவை திரும்பப் பெறுவதற்கான காலக்கெடு நிறைவடைந்ததால் அவரது பெயரும் வேட்பாளர் பட்டியலில் இடம்பெற்றுள்ளது.

பிஜேபி சார்பில் திரு. தெபாங்ஷா பாண்டாவும், காங்கிரஸ் சார்பில் திரு. அப்துல் ரஸாக் முல்லாவும், மார்க்சிஸ்ட் கம்யூனிஸ்ட் கட்சி சார்பில் திரு. சம்பு நாத் குர்மியும் போட்டியிடுகின்றனர்.

வாக்குப்பதிவு நடைபெறும் 285 வாக்குச்சாவடிகள் வெப் கேமரா மூலம் கண்காணிக்கப்படும் என்றும், தேர்தலை நேர்மையாகவும், அமைதியாகவும் நடத்துவதற்குத் தேவையான அனைத்து ஏற்பாடுகளும் செய்யப்பட்டுள்ளதாக தேல்தல் ஆணையம் தெரிவித்துள்ளது.

<<<<>>>>

அமெரிக்க தூதர் Sergio Gor மத்திய நிதியமைச்சர் திருமதி நிர்மலா சீதாராமன் புதுதில்லியில் நேற்று சந்தித்துப் பேசினார்.

இதுகுறித்து மத்திய நிதியமைச்சகம் சமூக வலைதளத்தில் வெளியிட்டுள்ள பதிவில், மத்திய நிதியமைச்சரும், அமெரிக்க தூதரும் இருநாட்டுப் பொருளாதாரம் மற்றும் நிதிக் கூட்டாண்மை, முதலீட்டு வாய்ப்புகள், இருதரப்பு ஒத்துழைப்பு ஆகியவற்றை மேலும் வலுப்படுத்துவது குறித்து விவாதித்ததாக குறிப்பிடப்பட்டுள்ளது.

<<<<>>>>

மெட்டா, கூகுள், டெலிகிராம் உள்ளிட்ட சமூக ஊடகங்களின் பிரதிநிதிகளுடன் மத்திய கல்வியமைச்சர் திரு. தர்மேந்திர பிரதான் ஆலோசனை நடத்தினார்.

போட்டித் தேர்வுகள் தொடர்பான தவறான தகவல்கள் இத்தளங்களில் இடம்பெறுவது கவலையளிப்பதாக கூறிய அவர், அதைத் தவிர்க்க வேண்டும் என்று கேட்டுக்கொண்டார்.

முக்கிய தேர்வுகளுக்கு முன்னதாக பல சமூக ஊடகங்கள் போலி வினாத்தாள் கசிவு தொடர்பான தகவல்களை சரிபார்க்காமல் வெளியிடுவதாக அவர் கூறியுள்ளார்.

இது மாணவர்கள் மற்றும் பெற்றோர்களிடையே அச்சத்தை ஏற்படுத்துவதாகவும், இதைத் தவிர்க்க வேண்டும் என்றும் திரு. தர்மேந்திர பிரதான் வலியுறுத்தினார்.

அடுத்த மாதம் நீட் மறுதேர்வு நடைபெற உள்ள நிலையில் அமைச்சரின் இந்த சந்திப்பு முக்கியத்துவம் வாய்ந்ததாக எமது செய்தியாளர் தெரிவிக்கிறார்.

<<<<>>>>

நாடு முழுவதும் எதிர்காலத்தில் பயணிகள் மற்றும் சரக்குப் போக்குவரத்தில் மின்சார வாகனங்கள் முக்கிய பங்கு வகிக்கும் என்று மத்திய கனரக தொழில்துறை அமைச்சர் திரு. ஹெச்.டி. குமாரசாமி தெரிவித்துள்ளார்.

புதுதில்லியில் நடைபெற்ற உயர்மட்டக் கூட்டம் ஒன்றில் கலந்துகொண்ட அவர், மின்சார பேருந்துகள் மற்றும் மின்சார லாரிகளின் பயன்பாட்டை ஊக்குவிப்பது குறித்து ஆலோசனை மேற்கொண்டார்.

நாட்டில் மின்சார போக்குவரத்திற்கான மாற்றம் நடைமுறைக்கு ஏற்றதாகவும், வர்த்தக ரீதியாக நீடித்திருப்பதையும் உறுதி

செய்வதற்காக அத்துறையை சார்ந்தவர்களுடன் இணைந்து செயல்பட அரசு உறுதிபூண்டுள்ளதாக திரு. எஸ்.டி. குமாரசாமி தெரிவித்தார்.

<<<<>>>>

சைப்ரஸ் அதிபர் Nikos Christodoulides தலைமையிலான உயர்நிலைக் குழு இன்று முதல் 3 நாள் இந்தியாவில் பயணம் மேற்கொள்கின்றனர்.

சைப்ரஸ் அதிபர் நாளை பிரதமர் திரு. நரேந்திர மோடியை சந்தித்து வர்த்தகம், முதலீடு உள்ளிட்ட துறைகளில் இருதரப்பு ஒத்துழைப்பை மேலும் வலுப்படுத்துவது குறித்து விவாதிக்க உள்ளதாக எமது செய்தியாளர் தெரிவிக்கிறார்.

<<<<>>>>

புதுச்சேரி சட்டப்பேரவைக்கு தேர்ந்தெடுக்கப்பட்ட உறுப்பினர்கள் நேற்று பொறுப்பேற்றுக்கொண்டனர்.

அவர்களுக்கு இடைக்கால பேரவை தலைவர் திரு. அன்பழகன் பதவிப்பிரமாணம் செய்து வைத்தார்.

30 உறுப்பினர்களில் 29 பேர் பதவியேற்றுக்கொண்டனர்.

2 தொகுதிகளில் வெற்றி பெற்ற என்.ஆர். காங்கிரஸ் கட்சித் தலைவரும், முதலமைச்சருமான திரு. என்.ஆர். ரெங்கசாமி, தட்டான்சாவடி உறுப்பினர் பதவியை ராஜினாமா செய்துள்ளார்.

<<<<>>>>

முன்னாள் பிரதமர் ராஜீவ் காந்தியின் 35ஆம் ஆண்டு நினைவு தினம் இன்று அனுசரிக்கப்படுகிறது.

1991ஆம் ஆண்டு இதேநாளில் தீவிரவாத செயல்களால் அவர் கொல்லப்பட்டதையடுத்து, தீவிரவாத எதிர்ப்பு தினமாக இந்நாள் கடைபிடிக்கப்படுகிறது.

இதையொட்டி நாடு முழுவதும் பல்வேறு இடங்களில் தீவிரவாத ஒழிப்பு உறுதிமொழி எடுக்கப்படுகிறது.

<<<<>>>>

எபோலா வைரஸ் தடுப்பூசி உற்பத்தி செய்வதற்கு 9 மாதங்கள் வரை ஆகும் என்று உலக சுகாதார அமைப்பு கூறியுள்ளது.

இரண்டு வகை தடுப்பூசிகள் உருவாக்கப்பட்டு வருவதாகவும், அது இன்னும் மருத்துவப் பரிசோதனைகளுக்கு உட்படுத்தப்படவில்லை என்றும் தெரிவித்துள்ளது.

இதற்கிடையே எபோலா வைரசால் காங்கோவில் 139 பேர்

உயிரிழந்துள்ளதாகவும், 600 பேர் தனிமைப்படுத்தப்பட்டுள்ளதாகவும்
உலக சுகாதார அமைப்பின் தலைவர் டாக்டர் டெட்ரோஸ் அதானோம்
கூறியுள்ளார்.

ஜெனிவாவில் செய்தியாளர்களிடம் பேசிய அவர், காங்கோவில்
51 பேருக்கும், உகாண்டாவில் 2 பேருக்கும் பாதிப்பு உறுதி
செய்யப்பட்டுள்ளதாகத் தெரிவித்தார்.

இந்த வைரஸ் பாதிப்பால் பொது சுகாதார அவசர நிலை
அறிவிக்கப்பட்ட நிலையில் அது பெருந்தொற்றாக மாறவில்லை
என்றும் டெட்ரோஸ் அதானோம் தெரிவித்துள்ளார்.

<<<<>>>>

புதிதாக தேர்ந்தெடுக்கப்பட்டுள்ள அசாம் சட்டப்பேரவையின்
முதலாவது அமர்வு இன்று தொடங்குகிறது.

இக்கூட்டத்தொடர் நான்கு நாட்கள் நடைபெறும் என்று
அறிவிக்கப்பட்டுள்ளது.

அவையின் முதல் நாள் நடவடிக்கைகள் பேரவையின்
இடைக்கால தலைவரின் அறிவிப்புடன் தொடங்குகிறது.

பேரவையின் இடைக்கால தலைவராக நியமிக்கப்பட்டுள்ள பிஜேபியின் மூத்த சட்டப்பேரவை உறுப்பினர் திரு. சந்திரமோகன் பட்டோவாரி புதிதாக தேர்ந்தெடுக்கப்பட்டள்ள உறுப்பினர்களுக்கு பதவிப்பிரமாணம் செய்து வைக்கிறார்.

அதைத் தொடர்ந்து சட்டப்பேரவை தலைவர் தேர்தலும் நடைபெற உள்ளது.

<<<<>>>>

இந்தியா-ஐக்கிய அரபு எமிரேட்ஸ் இடையேயான இருதரப்பு வர்த்தகம், 100 பில்லியன் அமெரிக்க டாலரை கடந்துள்ளதாக ஐக்கிய அரபு எமிரேட்ஸ் தூதர் அப்துல் நாசர் அல்ஷாலி தெரிவித்துள்ளார்.

புதுதில்லியில் நடைபெற்ற நிகழ்ச்சி ஒன்றில் உரையாற்றிய அவர், இரு நாடுகளுக்கு இடையே விரிவான பொருளாதார கூட்டாண்மை ஒப்பந்தத்தின் மூலம் இது சாத்தியமானதாக கூறினார்.

இந்தியாவும்-ஐக்கிய அரபு எமிரேட்சும் அடுத்த 6 ஆண்டுகளுக்குள் 200 பில்லியன் அமெரிக்க டாலர் அளவிற்கு இருதரப்பு வர்த்தகம் செய்ய இலக்கு நிர்ணயிக்கப்பட்டுள்ளதாக அவர் தெரிவித்தார்.

இருதரப்பு வர்த்தகம் ஒப்பந்தம் கடந்த 2022ஆம் ஆண்டு முதல் இரு நாடுகளுக்கு இடையேயான பொருளாதார உறவுகளை வலுவடைய செய்துள்ளதாக ஐக்கிய அரபு எமிரேட்ஸ் தூதர் குறிப்பிட்டார்.

<<<<>>>>

18 வயதுக்குட்பட்டோருக்கான இந்தியா - ஆஸ்திரேலியா அணிகளுக்கு இடையேயான நான்காவது மற்றும் இறுதி ஹாக்கிப் போட்டி டிராவில் முடிவடைந்தது.

போபாலில் நடைபெற்ற இப்போட்டியில் இரு அணிகளும் தலா 3 கோல்கள் போட்டன.

இந்திய அணியின் சார்பில் கேப்டன் கேதன் குஷ்வாஹா, கரண் கௌதம், பென் சித்தார்த் ஆகியோர் கோல் அடித்தனர்.

நான்கு போட்டிகளைக் கொண்ட இத்தொடரில் இரு அணிகளும் தலா ஒரு போட்டியில் வெற்றி பெற்றன.

இரண்டு ஆட்டங்கள் டிராவில் முடிவடைந்தன.

ஐ.பி.எல். கிரிக்கெட் போட்டியில் சென்னை அணி இன்று குஜராத் அணியை எதிர்கொள்கிறது.

அகமதாபாத்தில் நடைபெற உள்ள இப்போட்டி இரவு மணி 7.30க்கு தொடங்குகிறது.

கொல்கத்தாவில் நேற்று நடைபெற்ற ஆட்டத்தில் கொல்கத்தா அணி 4 விக்கெட் வித்தியாசத்தில் மும்பை அணியை வென்றது.

முதலில் பேட்செய்த மும்பை அணி, நிர்ணயிக்கப்பட்ட 20 ஓவரில் 8 விக்கெட் இழப்புக்கு 147 ரன் எடுத்தது.

148 ரன் எடுத்தால் வெற்றி என்ற இலக்குடன் பின்னர் களமிங்கிய கொல்கத்தா அணி, 18 புள்ளி 5 ஓவரில் 6 விக்கெட்டை இழந்து இலக்கை அடைந்தது.

ஜெனிவாவில் நடைபெற்று வரும் சர்வதேச டென்னிஸ் போட்டியில் இந்தியாவின் யூகி பாம்ப்ரி - நியூசிலாந்தின் மைக்கேல் வீனஸ் இணை அரையிறுதிக்கு முன்னேறியுள்ளது.

<<<<The End>>>>